

# சுடர் ஒளி

23.03.2020

திங்கட்கிழமை

தொடர்புக்கு 076 584 2222



கொரோனா வைரஸ்  
நோயாளி ஒருவருடைய  
தனிப்பட்ட தகவல்களை  
மற்றையவர்களுக்கு பொது  
வெளியில் பகிர்ந்தீர்களா?

இன்னொரு சக பிரஜையின்  
இரகசியத் தன்மையும்  
இந்நாட்டின் சட்டத்தையும்  
இப்போது மீறிவிட்டீர்கள்...!

## ஒரு நபரால் 403 பேருக்கு கொரோனா!

அவதானமாகச் செயற்படுமாறு  
அநுருத்த பாதனிய எச்சரிக்கை

கொழும்பு, மார்ச் 23

கொரோனா வைரலானது ஒரு மாதத்துக்குள் நபரொருவரிலிருந்து சுமார் 403 பேருக்கு மிக வேகமாக பரவக் கூடியளவு ஆபத்தானது. வெளியே நடமாடி விட்டுத் திரும்புவர்கள் நீராடிய பின்னர் வீட்டுக்குள் நுழைவதே பாதுகாப்பனதாகும் என்று அரசு மருத்துவ அதிகாரிகள் சங்கத்தின் தலைவர் அநுருத்த பாதனிய தெரிவித்துள்ளார். ஊடகம் ஒன்றுக்கு வழங்கிய சிறப்பு நேர்காணல் ஒன்றிலேயே அவர் இவ்வாறு தெரிவித்

2

## கொரோனாவால் பாதிக்கப்பட்ட முதலாவது இலங்கையர் வீடு திரும்பினார்

கொழும்பு, மார்ச் 23

கொரோனாவால் பாதிக்கப்பட்ட முதலாவது இலங்கையர் சிகிச்சையின் பின்னர் நலம்பெற்று இன்று நாடு திரும்பினார். இத்தாலி நாட்டவர்களுக்கு சுற்றுலா வழிகாட்டியாகச் செயற்பட்ட குறித்த நபர் கொழும்பு தொற்றுநோயியல் மருத்துவ மனையில் சிகிச்சை பெற்று வந்தார். நலம் பெற்ற அவர் நேற்றுத் தனது வீட்டுக்குத் திரும்பியுள்ளார். இரண்டு வாரச் சிகிச்சையின் பின்னர் அவர் நலம்பெற்றார் என்று தெரிவிக்கப்பட்டுள்ளது. (ம)

## இலங்கையில் 2 வாரங்களில்

# 20,000 பேருக்கு

## கொரோனா!

மருத்துவர்கள் எச்சரிக்கை

யாழ்ப்பாணம், மார்ச் 23

இலங்கையில் கொரோனா தொற்றுக்கு உள்ளானவர்களின் எண்ணிக்கை இரண்டு வாரங்களில் 20 ஆயிரமாக அதிகரிக்கும் வாய்ப்புக்கள் இருக்கின்றன. உரிய தடுப்பு நடவடிக்கைகள் முன்னெடுக்கப்படாவிட்டால் இந்த நிலைமை ஏற்படும் என்று மருத்துவ அதிகாரிகள் எச்சரித்துள்ளனர்.

2

## கொரோனா தொற்றாளியின் வீட்டுச் சூழலில் கரும் நீக்கம்

யாழ்ப்பாணம், மார்ச் 23

தாவடியில் கொரோனா தொற்றுக்குள்ளானவரின் வீடு, அவர் நடமாடியதாகத் தெரிவிக்கப்படும் ஆலயப் பகுதி, அவரின் உறவினர்களின் வீடு என்பன இன்று கிரமித் தொற்று நீக்கம் செய்யப்பட்டன.

2

## கோழி முட்டை இனி

# 10/=

கொழும்பு, மார்ச் 23

கோழி முட்டை ஒன்றின் விலையை 10 ரூபாவாக விலைக்குறைப்புச் செய்வதற்கு முட்டை உற்பத்தியாளர் சங்கங்கள் தீர்மானித்துள்ளன. கொரோனா வைரஸ் தாக்கத்தால் தனிமைப்படுத்தப்பட்டு மருத்துவக் கண்காணிப்புக்கு உட்படுத்தப்பட்டவர்களுக்கு வழங்கப்படும் உணவுடன், கோழி முட்டை

2

## வடக்கில் நாளை ஊரடங்கு தளர்வு

மீண்டும் நண்பகல்  
12 க்கு அமுல்  
27ஆம் திகதி வரை நீடிப்பு

கொழும்பு, மார்ச் 23

கொழும்பு, கம்பஹா, புத்தளம் மாவட்டங்களிலும் வட மாகாணத்தின் 5 மாவட்டங்களிலும் தற்போது நடைமுறையிலுள்ள ஊரடங்கு சட்டம் நாளை செவ்வாய்க்கிழமை காலை 6 மணிக்கு நீக்கப்படும். நண்பகல் 12 மணிக்கு மீண்டும் ஊரடங்குச் சட்டம் நடைமுறைப்படுத்தப்படுவதுடன் அது வெள்ளிக் கிழமை காலை

2

## கொரோனா தொற்றா? 30 மருத்துவமனைகள் தயார்

இராணுவத்தளபதி தகவல்

கொழும்பு, மார்ச் 23

கொரோனா வைரஸ் தாக்கத்துக்கு உள்ளாகி இருக்கலாம் எனச் சந்தேகிக்கப்படுவதற்கு, சிகிச்சைகளைப் பெற்று கொள்வதற்காக நாடளாவிய ரீதியில் 30 வைத்தியசாலைகள் தயார்ப்படுத்தப்பட்டுள்ளன என்று இராணுவத்தளபதி

2



## நாளாந்த உழைப்பாளிகளுக்காக மாவட்டத்துக்கு ரூ. 10 லட்சம் ஒதுக்கீடு

கூட்டமைப்பின் கோரிக்கையையடுத்து பிரதமர் மஹிந்த நடவடிக்கை

யாழ்ப்பாணம், மார்ச் 23

கொரோனா வைரஸ் தொற்றுப் பரவலைக் கட்டுப்படுத்த அரசால் ஊரடங்குச் சட்டம் பிறப்பிக்கப்பட்டுள்ளது. இதனால் நாளாந்த உழைப்பாளிகள் பெரிதும் பாதிக்கப்பட்டுள்ளனர். அவர்களுக்கு உடனடியாக நிவாரணம் வழங்கவேண்டும் என்று தமிழ்த் தேசியக் கூட்டமைப்பின் முன்னாள் நாடாளுமன்ற உறுப்பினரும், இலங்கைத் தமிழ் அரசுக் கட்சியின் தலைவருமான மாலை.சோ.சேனாதிராசா விடுத்த வேண்டுகோளையடுத்து, ஒவ்வொரு மாவட்டத்துக்கும் ரூ. 10 லட்சம்

நும், இலங்கைத் தமிழ் அரசுக் கட்சியின் தலைவருமான மாலை.சோ.சேனாதிராசா விடுத்த வேண்டுகோளையடுத்து, ஒவ்வொரு மாவட்டத்துக்கும் ரூ. 10 லட்சம்

2



## (தொடர்ச்சிகள்)

## இலங்கையில்...

யாழ்ப்பாணம் பண்ணையில் அமைந்துள்ள வடக்கு மாகாண சுகாதாரத் திணைக்களத்தில் நேற்றுக் காலை இடம்பெற்ற கலந்துரையாடலிலேயே மருத்துவர்களால் இந்த விடயம் தெரிவிக்கப்பட்டது. உலகளாவிய ரீதியில் பெரும் அச்சுறுத்தலுக்குரிய விடயமாக கொரோனா தொற்று மாறியுள்ளது. இலங்கையிலும் கொரோனா தொற்றுக்கு இலக்கான 86பேர் அடையாளம் காணப்பட்டுள்ளனர். கொரோனா தொற்று பரவும் வீதம் தொடர்பான வரைபு உலகின் ஏனைய நாடுகளில் பரவும் வீதம் தொடர்பான வரைபுடன் அச்சொட்டாக ஒத்துப் போகின்றது. இப்படியே சென்றால் இன்னும் இரண்டு வாரங்களில் இலங்கையில் 20 ஆயிரம் பேர் கொரோனா தொற்றுக்கு இலக்காவார்கள். அவ்வாறு நடக்கக் கூடாது என்பதுதான் எங்களின் விருப்பம். உரிய தடுப்பு நடவடிக்கைகள் முன்னெடுக்கப்படாவிட்டால் இந்த நிலைமை நிச்சயம் ஏற்படும் என்று மருத்துவர்கள் அந்தக் கூட்டத்தில் சுட்டிக்காட்டினார்கள். (ஓ,5)

## ஒரு நபரால்...

துள்ளார். அவர் மேலும் தெரிவித்துள்ள தாவது: தற்போதைய பாரதூரத் தன்மையை உணர்ந்து பொதுமக்களின் அத்தியாவசியத் தேவைகளை நிறைவு செய்வதற்காகத் தற்காலிகமாக ஊரடங்குச் சட்டம் நீக்கப்படும்போது பொதுமக்கள் மிக அவதானமாகச் செயற்பட வேண்டும். பொதுமக்கள் தமக்குத் தேவையான அத்தியாவசியப் பொருள்கள் கொள்வனவு செய்தல் போன்றவற்றுக்காக தற்காலிகமாக ஊரடங்குச் சட்டத்தை நீக்குவதற்கு அரசு நீக்குவதற்கு நடவடிக்கை எடுத்துள்ளது. அத்தியாவசியப் பொருள்களைக் கொள்வனவு செய்யச் செல்லும் மக்கள் மிக அவதானமாகச் செயற்பட வேண்டும். பொதுமக்களின் பாதுகாப்புக்காக ஊரடங்குச் சட்டம் பிறப்பிக்கப்பட்டுள்ளதை அனைவரும் உணர்ந்து தம்மைப் பாதுகாத்துக் கொள்ள வேண்டும்.

கொரோனா வைரஸ் தீவிரமடைந்தால் எமது சொத்துக்கள் மாத்திரமின்றி விலை மதிப்பற்ற உயிரையும் பாதுகாக்க முடியாத சூழல் ஏற்படும். வைரஸ் பரவல் தீவிரமடைந்தால் பொது மக்களின் உயிரைப் பாதுகாப்பதில் காணப்படும் சிக்கல் குறித்து எம்மைப் போன்றே நீங்கள் ஒவ்வொருவரும் அறிவீர்கள். ஒரு மாதத்துக்குள் ஒரு நபரிடமிருந்து சுமார் 403 பேருக்கு மிகத் துரிதமாக இந்த வைரஸ் பரவும் என்பது அதில் காணப்படும் மிகப் பாரதூரமான விடயமாகும்.

தற்காலிகமாக பொலிஸ் ஊரடங்கு சட்டம் நீக்கப்படும் போது அத்தியாவசிய பொருள்களை கொள்வனவு செய்ய செல்பவர்கள் ஏற்கனவே வழங்கப்பட்டுள்ள சுகாதார அறிவுறுத்தல்களை பின்பற்றுமாறு கேட்டுக் கொள்கின்றோம். ஒரு குடும்பத்தில் ஒருவர் மாத்திரம் வெளியில் செல்வது சிறந்ததாகும். அவ்வாறு வெளியில் செல்பவர்கள் முகக்கவசம் அணிந்திருப்பது அத்தியாவசியமானது என்பதோடு விற்பனை நிலையங்களில் பிரி தொருவரிலிருந்து சுமார் 1 மீற்றர் தூர இடைவெளியில் நிற்க வேண்டும்.

பொருள்களை கொள்வனவு செய்து வீடு திரும்பிய பின்னர் கொள்வனவு செய்த பொருள்களை சிறிது நேரம் வெயிலில் வைத்து வீட்டுக்குள் எடுத்துச் செல்ல வேண்டும். வெளியில் சென்று திரும்புவர்கள் நீராடிய பின்னர் வீட்டுக்குள் நுழைவது பாதுகாப்பானதாகும். ஆடைகளை சலவை செய்து வெயிலில் உலர வைத்து எடுப்பதும் அவசியமாகும். என்றார். (எ)

## வடக்கில் நாளை....

6 மணி வரை நடைமுறையிலிருக்கும். இம் மாவட்டங்களில் வெள்ளிக்கிழமை நண்பகல் 12 மணிக்கு மீண்டும் ஊரடங்கு சட்டம் பிறப்பிக்கப்படும். ஏனைய மாவட்டங்களில் இன்று பிற்பகல் 2 மணிக்கு ஊரடங்கு சட்டம் மீண்டும் நடைமுறைப்படுத்தப்படும். அது வியாழன் காலை 6 மணிக்கு நீக்கப்படுவதுடன், அன்றைய தினம் நண்பகல் 12.00 மணிக்கு மீண்டும் பிறப்பிக்கப்படும். நாட்டின் அனைத்து

மாவட்டங்களுக்கிடையேயும் பயணங்கள் மேற்கொள்வது முற்றாக தடைசெய்யப்பட்டுள்ளது. மேலும் வெளிநாட்டு சுற்றுப் பயணிகளை இடத்துக்கு இடம் அழைத்துச் செல்வதும் முற்றாக தடை செய்யப்பட்டுள்ளது. ஊரடங்கு சட்டம் நடைமுறையிலிருக்கும் காலப்பகுதியில் எந்த மாவட்டத்திலும் விவசாய நடவடிக்கைகளை மேற்கொள்ள அனுமதியளிக்கப்பட்டுள்ளது. அரிசி உள்ளிட்ட அத்தியாவசிய பொருள்கள் மற்றும் மரக்கறி வகைகளை கொண்டு செல்வதற்கும் இடமளிக்கப்படும். விவசாய மற்றும் வர்த்தக துறைக்கு பொறுப்பான அமைச்சர் இப்பணிகளை முறையாக நிர்வகிக்க வேண்டும் என தெரிவித்துள்ளது. (ஓ,5)

## கொரோனா தொற்றாளியின்...

சுவிஸிலிருந்து யாழ்ப்பாணம் வந்து ஆராதனை நடத்தி மதபோதகரிலிருந்து அவரைச் சந்தித்த கட்டட ஒப்பந்தகாரருக்கு கொரோனா தொற்றியது. இதனை அறியும் அவர் யாழ்ப்பாணம் போதனா மருத்துவமனையிலிருந்து கொழும்பு ஐ.டி.எச். மருத்துவமனைக்கு மாற்றப்பட்டார். இந்த நிலையில் தாவடியிலுள்ள அவரது வீடு மற்றும் அவர் நடமாடிய இடங்கள் என்பன இன்று காலை கிருமித் தொற்று நீக்கம் செய்யப்பட்டன. கடற்படையினர் இந்த நடவடிக்கையை முன்னெடுத்தனர். அந்தப் பகுதிப் பொதுச் சுகாதார பரிசோதகர்களும் இந்த நடவடிக்கையில் இணைந்திருந்தனர். (ஓ,ப)

## கோழி முட்டை....

யையும் வழங்குவதற்கும் அவர்கள் முன்வந்துள்ளனர். பிரதமர் மஹிந்த ராஜபக்சவுக்கும், அனைத்து முட்டை உற்பத்தியாளருக்கும் இடையில் அலரி மாளிகையில் இன்று இடம்பெற்ற சந்திப்பில், பிரதமர் மகிந்தராஜபக்ச முட்டை உற்பத்தியாளர் சங்கங்களிடம் விடுத்த கோரிக்கைக்கு இணங்கவே அவர்கள் முட்டைகளை மானிய விலையில் வழங்க முன்வந்துள்ளனர். தற்போதைய நிலைமையைக்

கருத்திற்கொண்டு முட்டையின் விலையை குறைப்பதற்கான நடவடிக்கைகளை முன்னெடுக்குமாறு பிரதமர் சங்கத்தின் தலைவர் ஆர். எம். சரத் ரத்நாயக்கவிடம் குறிப்பிட்டார். இதற்கமைய இன்று முதல் ஒரு முட்டையின் விலை பத்து ரூபாவுக்கு விற்க தீர்மானிக்கப்பட்டுள்ளது. சதோச மற்றும் ஏனைய விற்பனை நிலையங்கள் ஊடாக குறைந்த விலையில் முட்டைகளைப் பெற்றுக்கொள்ள முடியும். தற்போது 450 லொறிகள் நாடு தழுவிய ரீதியில் முட்டைகளை விநியோகிக்க ஈடுப்படுத்தப்பட்டுள்ளன. அரசாங்கம் நிர்ணயித்த விலைக்கு மாறாக அதிக விலையில் முட்டைகளை விற்பவர்கள் தொடர்பில் 0372293300 என்ற இலக்கத்துக்கு அழைத்து பொதுமக்கள் முறைப்பாடு செய்ய முடியும். என அனைத்து முட்டை உற்பத்தியாளர் சங்கம் தெரிவித்துள்ளது. (ஐ)

## கொரோனா தொற்றா...

சவேந்திர சில்வா தெரிவித்தார். இதுவரையில் இனங்காணப்பட்ட ஆயிரத்துக்கும் மேற்பட்டவர்களுக்கு சுய தனிமைப்படுத்தலுக்கான ஆலோசனை வழங்கப்பட்டுள்ளது. அதேவேளை தனிமைப்படுத்தப்படும் நடவடிக்கைகளுடன் தொடர்புள்ளவர்கள் உடனடியாக தங்களைப் பதிவு செய்யவும் என்றும் அவர் அறிவுறுத்தியுள்ளார். (சு)

## நாளாந்த...

ஒதுக்கீடு செய்யப்பட்டுள்ளது. “ஊரடங்குச் சட்டத்தால் நாளாந்தம் உழைப்பவர்கள் பெரிதும் பாதிக்கப்பட்டுள்ளனர். இது தொடர்பில் பிரதமர் மஹிந்த ராஜபக்ச ஷவுடன் இன்று காலை 11 மணிக்குப் பேசினேன். அவர்களுக்கு நிவாரணம் வழங்குமாறு கோரிக்கை விடுத்தேன். அதற்கு அமைவாக ஆளுநர் ஊடாக ஒவ்வொரு மாவட்டத்துக்கும் உடனடியாக 10 லட்சம் ரூபா ஒதுக்குவதாகக் குறிப்பிட்டார்” என்று முன்னாள் நாடாளுமன்ற உறுப்பினர் மாவை. சோ. சேனாதிராசா தெரிவித்தார். (ஓ,5)

கொரோனா தடுப்பு :  
அரியாலையில் தீவிரம்

யாழ்ப்பாணம், மார்ச் 23  
சுவிஸிலிருந்து வந்த மதபோதகருக்கும், அவரைச் சந்தித்தவருக்கும் கொரோனா தொற்று இருப்பது உறுதி செய்யப்பட்டதையடுத்து, அவர் ஆராதனை நடத்திய தேவாலயம் அமைந்துள்ள அரியாலைப் பகுதியில் சுகாதாரத்துறையின் நேற்று விழிப்புணர்வுச் செயற்பாட்டை முன்னெடுத்தனர். மதபோதகரின் ஆராதனைக் கூட்டத்தில் பங்குபற்றியவர்கள், அவருடன் தொடர்பில் இருந்தவர்கள் எனப் பலரும் தனிமைப்படுத்தப்பட்டுள்ளனர்.



பகுதியைச் சேர்ந்த மக்களே அதிகளவில் ஆராதனைக் கூட்டத்தில் பங்குபற்றியிருந்தமையால், அந்தப் பகுதியில் கொரோனா தொடர்பான விழிப்புணர்வு நடவடிக்கைகள் பொதுச் சுகாதாரப் பரிசோதகர்கள் மற்றும் பொலிஸார் இணைந்து இன்று காலை முன்னெடுத்தனர். (ஓ,5,20)

அரசு கொடுப்பனவுகள்  
நேரடியாக வீடுகளுக்கு

முல்லைத்தீவு, மார்ச் 23  
முல்லைத்தீவு மாவட்டத்தில் மாற்று வலுவள்ளோர் கொடுப்பனவு, மாதாந்த பொதுசனக் கொடுப்பனவுகள் அனைத்தும் உடன் பிரதேச செயலகம் ஊடாக நேரடியாக வீடுகளுக்கு வழங்க மாவட்டச் செயலகம் ஏற்பாடு செய்துள்ளது.

நாட்டில் ஏற்பட்டுள்ள கொரோனா தொற்று அச்சம் காரணமாக தபால் திணைக்களமும் மூடப்பட்டுள்ளது. அதனால் உதவிக்கொடுப்பனவு பெறுபவர்களின் நன்மை கருதி, இந்தத் தீர்மானம் எட்டப்பட்டுள்ளது. இதில் மாற்று வலுவள்ளோருக்கான கொடுப்பனவுகள் மட்டும் மூவாயிரம் பேருக்கு வழங்கப்படுகின்றது. இதேநேரம் நாளை காலை 6 மணி முதல் ஊரடங்கு தளர்த்தப்படுவதால்

வர்த்தக நிலையங்கள் மற்றும் சதொசாக்களை 7 மணிக்கே திறக்குமாறு கோரிக்கை விடப்பட்டுள்ளது. முக்கிய பொருள்களை பங்கீட்டு அட்டைகளுக்கு மட்டுமே விநியோகம் செய்யுமாறு அறிவுறுத்தப்பட்டுள்ளது. முல்லைத்தீவு மாவட்டத்தில் உள்ள கூட்டுறவுச் சங்கங்கள் கிளைகளில் மட்டுமன்றி சங்கத்தில் உள்ள பாரவூர்திகள் மற்றும் இரு சக்கர உழவு இயந்திரங்களிலும் பொருள்களை ஏற்றிச் சென்று கிராமங்களில் வைத்து விற்பனை செய்ய நடவடிக்கைகள் எடுக்கப்பட்டுள்ளன. முல்லைத்தீவு மாவட்டத்தில் தற்போது 106 பேர் தனிமைப்படுத்தப்பட்டு தொடர் கண்காணிப்புக்குள் கொண்டு வரப்பட்டுள்ளனர் என்று மாவட்டச் செயலகம் தெரிவித்துள்ளது. (சு-105)



## ஊரடங்கு தளர்த்தும்போது கடைப்பிடிக்க வேண்டிய பத்துக் கட்டளைகள்!

கொழும்பு, மார்ச் 23

ஊரடங்கு தளர்த்தப்படும்போது பொதுமக்கள் கடைப்பிடிக்க வேண்டிய விடயங்கள் குறித்து அரசு அறிவித்துள்ளது.

1. தேவை ஏற்படுமாயின் மாத்திரம் பொதுப்போக்குவரத்துச் சேவையைப் பயன்படுத்துங்கள்.
2. முடியுமான எல்லா சந்தர்ப்பங்களிலும் இரண்டு நபர்களுக்கு இடையில் 1 மீற்றர் இடைவெளி தூரத்தைப் பேணுங்கள்.
3. அத்தியாவசியப் பொருள்களைக் கொள்வனவு செய்வதற்காக உங்கள் வீட்டிலிருந்து மிக அருகில் உள்ள வர்த்தக நிலையத்துக்கு மாத்திரம் செல்லுங்கள்.
4. ஒரு வீட்டிலிருந்து ஒருவர் மாத்திரம் வர்த்தக நிலையத்துக்குச் செல்லுங்கள்.
5. வழங்கப்பட்டுள்ள மருத்துவ ஆலோசனைகளைத் தொடர்ந்து பின்பற்றுங்கள்.
6. வயோதிபர்களை வீட்டிலேயே தங்க வைக்கவும்.
7. பொருள்களைக் கொள்வனவு செய்வதற்காக வர்த்தக நிலையங்களில் செலவிடும் நேரத்தில் நபர்களுக்கு இடையில் 1 மீற்றர் இடைவெளி தூரத்தை பேணுங்கள்.
8. பொருள்களைக் கொள்வனவு செய்யும்பொழுது வர்த்தக நிலையங்களில் செலவிடும் காலத்தை மட்டுப்படுத்திக் கொள்ளுங்கள்.
9. வர்த்தக நிலையங்களுக்குள் அதிகமானோர் உட்பிரவேசிப்பதைக் கட்டுப்படுத்துவதில் வர்த்தக நிலைய உரிமையாளர், முகாமை யாளர், பாதுகாப்பு பிரிவினர் கவனம் செலுத்தவேண்டும்.
10. வெளியிடங்களுக்குச் சென்று மீண்டும் வீட்டுக்கு வரும்பொழுது வழங்கப்பட்ட சுகாதார ஆலோசனைகளைக் கடைப்பிடித்த பின்னரே வீடுகளுக்குள் பிரவேசியுங்கள். (ஒ,5)

## ஊரடங்குக் காலத்தில் சிறப்பு வேலைத்திட்டம் அரசு அறிவிப்பு

கொழும்பு, மார்ச் 23

பொலிஸ் ஊரடங்குச் சட்டம் நடைமுறையில் உள்ள காலப் பகுதியிலும் மக்கள் தமது அத்தியாவசிய கடமைகளை முன்னெடுக்க கூடிய வகையில் அரசு வேலைத்திட்டத்தை நடைமுறைப்படுத்தியுள்ளது. அதற்கமைய அருகில் உள்ள பொலிஸ் நிலையங்களுக்கு தமது அத்தியாவசிய தேவைகள் குறித்து அறிவித்ததன் பின்னர் அத்தியாவசிய பொருள்களைக் கொண்டு செல்ல முடியும்.

அதேபோல் அத்தியாவசிய சேவைகளை முன்னெடுக்கும் நபர்கள் தத்தமது பணியிடங்களுக்குச் செல்வதற்கான இயலுமை உள்ளது.

மேலும் நாட்டின் எந்தவொரு பகுதியில் இருந்தும் பொருளாதார மத்திய நிலையங்களுக்கு மரக்கறிகளை கொண்டு வரவும், கொண்டுச் செல்லவும் அனுமதி வழங்கப் பட்டுள்ளதாக அரசு நிர்வாக மற்றும் உள்நாட்டலுவல்கள் அமைச்சு தெரிவித்துள்ளது. (ஒ,5)

## ஒரு மீற்றர் இடைவெளி : மீறிய 15பேர் கைது

கொழும்பு, மார்ச் 23

ஊரடங்கு தளர்த்தப்படும் போது பொதுமக்கள் கடைப்பிடிக்க வேண்டிய கட்டளைகளைப் பின்பற்றாத 15பேர் நாடு முழுவதும் கைது செய்யப் பட்டுள்ளதாகப் பிரதிப் பொலிஸ்மா அதிபர் அஜித் ரோஹன தெரிவித்தார்.


ஊரடங்கு தளர்த்தப்படும்போது வர்த்தக நிலையங்களில் ஒரு மீற்றர் இடைவெளியை மீறி நெருக்கமாக நின்ற 15பேரே இவ்வாறு கைது செய்யப்பட்டுள்ளதாகப் பொலிஸ்மா அதிபர் தெரிவித்தார். (ஒ,5)

## வங்கி ஊழியர்களுக்கு சலுகை

கொழும்பு, மார்ச் 23

வங்கி ஊழியர்கள் பொலிஸ் ஊரடங்குச் சட்டம் நடைமுறையில் உள்ள வேளையில் அனுமதி அட்டை இல்லாமல் தங்களது வங்கி அடையாள அட்டையை பயன்படுத்தி வீட்டுக்குச் செல்ல அனுமதி வழங்கப்பட்டுள்ளது.

பதில் பொலிஸ் மா அதிபர் இதற்கு அனுமதி வழங்கியதாகப் பொலிஸ் ஊடகப் பேச்சாளர் அஜித் ரோஹன தெரிவித்துள்ளார். (ஒ,5)



## ஒரு மீற்றர் இடைவெளியை கடைப்பிடியுங்கள் மக்களே!

வடக்கு கூட்டுறவு ஆணையாளர் வேண்டுகோள்

யாழ்ப்பாணம், மார்ச் 23

ஊரடங்குச் சட்டம் நாளை தளர்த்தப்படவுள்ள நிலையில், மக்கள் முண்டியடித்து பொருள்களைக் கொள்வனவு செய்யாது, ஒவ்வொருவருக்கும் இடையில் ஒரு மீற்றர் தூர இடைவெளியைக் கடைப்பிடித்து நின்று பொருள்களைக் கொள்வனவு செய்யவேண்டும் என்று வடக்கு மாகாணக் கூட்டுறவு அபிவிருத்தி ஆணையாளர் பொ. வாஃசன் வேண்டுகோள் விடுத்துள்ளார்.

கொரோனா வைரஸ் தாக்கத்தின் அதிகரிப்பு காரணமாக இன்று திங்கட்கிழமை வரை அமுல்படுத்தப்பட்டுள்ள ஊரடங்குச் சட்டம் வடக்கு மாகாணத்தில் மேலும் நீடிக்கப்பட்டு, நாளை காலையே தளர்த்தப்படுகிறது. மீண்டும் நாளை நண்பகல் 12 மணிக்கு ஊரடங்குச் சட்டம் அமுல்படுத்தப்படவுள்ளது. இவ்வாறான

நிலையில் மக்கள் தங்களுடைய அத்தியாவசியப் பொருள்களைக் கொள்வனவு செய்யவென வர்த்தக நிலையங்களில் முண்டியடித்து, நெரிசலுக்குள்ளாவார்கள். இதனை மக்கள் தவிர்க்க வேண்டும். அரசால் அறிவிக்கப்பட்ட இடைவெளியை மக்கள் கடைப்பிடிக்கவேண்டும். வர்த்தக நிலையங்களில் குழுமி நிற்காது, எம்மை நாம் பாதுகாத்துக்கொள்வதற்கும், கொரோனாவை இல்லாதொழிப்பதற்கும், ஒருவருக்கொருவர் ஒரு மீற்றர் அளவு தூரத்தைக் கடைப்பிடிக்கவேண்டும். மக்களுக்குத் தேவையான பொருள்களைப் பெற்றுக்கொடுப்பதற்கான வேலைத்திட்டங்கள் நடைபெறுகின்றன. அத்தியாவசியப்பொருள்கள் அனைத்தும் விரைந்து பெற்றுக்கொடுக்கப்படும் என்று ஆணையாளர் வாஃசன் மேலும் தெரிவித்தார். (ப)

## ஊரடங்கு நீங்கினால் வங்கிகளை திறக்கவும்

கொழும்பு, மார்ச் 23

ஊரடங்குச் சட்டம் நீக்கப்பட்டுள்ள பிரதேசங்களில் உள்ள அனைத்து வங்கிக் கிளைகளையும் திறந்து வைக்குமாறு ஜனாதிபதியின் செயலர் வங்கி அதிகாரிகளுக்கு அறிவித்துள்ளார். இதற்காக கிளை முகாமையாளர்கள்

உள்ளிட்ட மட்டுப்படுத்தப்பட்ட பணிக்குழாமை பணியில் அமர்த்தவேண்டும். இந்தப் பணிக்கு ஒத்துழைப்பு வழங்குமாறு ஜனாதிபதியின் செயலர் கலாநிதி பி.பி. ஜயசந்திர அவர்கள் வங்கி ஊழியர்கள் சங்கத்திடம் கேட்டுக்கொண்டுள்ளார். (ஒ,5)





ஊரடங்கு தளர்த்தப்பட்ட பின்னர், திருகோணமலை வீதிகளில் வழமைக்கு மாறாக வாகனங்கள், மக்களின் நடமாட்டம் மிக அதிகமாகக் காணப்பட்டது. (க-40)

## மலையகத்தில் மக்கள் நடமாட்டம் அதிகரிப்பு

ஹற்றன், மார்ச் 23

பொலிஸ் ஊரடங்குச்சட்டம் தளர்த்தப்பட்டதையடுத்து, மலையகத்திலுள்ள பிரதான நகரங்களுக்குப் பெருமளவில் மக்கள் வீடுகளில் இருந்து வெளியேறி பொருள்களைக் கொள்வனவு செய்தனர்.

சுதொச விற்பனை நிலையங்கள், வங்கிகள், சுப்பர் மார்க்கெட்டுகள் மற்றும் ஏனைய முக்கியமான சில வர்த்தக நிலையங்களில் மக்கள் கூடி நின்றதை அவதானிக்க முடிந்துள்ளது. எரிபொருள் நிரப்பு நிலையங்களிலும் வாகனங்கள் வரிசையாக நின்றன. கண்டி, நுவரெலியா, மாத்தளை, பதுளை, இரத்தினபுரி மற்றும் கேகாலை ஆகிய மாவட்டங்களிலுள்ள நகரங்களில் இந்த நிலைமையை அவதானிக்க முடிந்தது.

பாதுகாப்புக் கடமையில் ஈடுபட்டிருந்த பொலிஸார், எச்சரிக்கை விடுத்ததுடன், சுகாதார நடைமுறைகளைப் பின்பற்றுமாறும் ஆலோசனை வழங்கினர்.

நகரத்தின் சில இடங்களில் கைகளைக் கழுவதற்குரிய ஏற்பாடுகள் செய்யப்பட்டிருந்தன. மதியம் 2 மணியுடன் பொலிஸ் ஊரடங்குச்சட்டம் மீண்டும் அமுல்படுத்தப்படும் என்பதால் மட்டுப்படுத்தப்பட்ட போக்குவரத்துச் சேவைகளே இடம்பெற்றன. (க)



## கொரோனாவைத் தடுக்க உக்கும் பொலீத்தின் ஆடை

அம்பாறை, மார்ச் 23

அம்பாறை வைத்தியசாலையில் கொரோனா கட்டுப்பாட்டு பிரிவினரால், வைத்தியசாலை ஊழியர்களுக்கு அவசியமான ஆடைகள் குறைந்த செலவில் தயாரிக்கப்பட்டுள்ளன.

உக்கும் பொலித்தினைப் பயன்படுத்தி இந்த ஆடை தயாரிக்கப்பட்டுள்ளது.

இந்த ஆடையை ஒரு முறை மாத்திரமே பயன்படுத்த முடியும் என்று அம்பாறை வைத்திய சாலையின் நுண்ணுயிர் பிரிவு வைத்தியர் தர் ஷன விக்ரமசிங்க தெரிவித்துள்ளார். (க)



## எரிபொருள் விநியோகத்துக்கான இடங்கள் அறிவிப்பு

அவசர சேவையிலுள்ளோருக்கு

யாழ்ப்பாணம், மார்ச் 23

ஊரடங்குச் சட்ட வேளையிலும் அவசர சேவையில் ஈடுபட்டுள்ளவர்களுக்கு எரிபொருள் நிரப்புவதற்குத் தனியான எரிபொருள் விற்பனை நிலையங்கள் அறிவிக்கப்பட்டுள்ளன. வடக்கு மாகாண கூட்டுறவு அபிவிருத்தித் திணைக்களத்தின் கீழ் இயங்கும் 5 எரிபொருள் விற்பனை நிலையங்கள் இதற்காக ஒழுங்குபடுத்தப்பட்டுள்ளதாக வடக்கு மாகாண கூட்டுறவு அபிவிருத்தி ஆணையாளர் பொ.வாகீசன் தெரிவித்தார்.

வலிகாமம் பிரதேசத்தில் உள்ளவர்கள் பண்டத்தரிப்பில் உள்ள பலநோக்குக் கூட்டுறவுச் சங்க எரிபொருள் விற்பனை நிலையத்திலும், தென்மராட்சியில் உள்ளவர்கள் சாவகச்சேரியில் உள்ள பலநோக்குக் கூட்டுறவுச் சங்க எரிபொருள் விற்பனை நிலையத்திலும், வடமராட்சியில் உள்ளவர்கள் கரவெட்டி நெல்லியடியிலுள்ள பலநோக்குக் கூட்டுறவுச் சங்க எரிபொருள் விற்பனை நிலையத்திலும், யாழ்ப்பாண நகரிலுள்ளவர்கள் வீரசிங்கம் மண்டபத்துக்கு அருகில் உள்ள எரிபொருள் விற்பனை நிலையத்திலும், தீவகத்தில் உள்ளவர்கள் ஊர்காவற்றுறையில் உள்ள பலநோக்குக் கூட்டுறவுச் சங்க எரிபொருள் விற்பனை நிலையத்திலும் 24 மணி நேரமும் எரிபொருள் நிரப்பிக் கொள்ளமுடியும் என்று அவர் உதயனுக்குத் தெரிவித்தார். (ஒ,5)



## சந்தைப்படுத்தல் இல்லை விவசாயிகளுக்குப் பாதிப்பு

முல்லைத்தீவு, மார்ச் 23

நாட்டில் பரவிவரும் கொரோனா வைரஸ் காரணமாக, நாட்டில் நடைமுறையில் உள்ள ஊரடங்குச் சட்டத்தால், விவசாயிகள் தாம் உற்பத்தி செய்த மரக்கறிகளை நாளாந்தம் சந்தைப்படுத்தமுடியாமல் திணறுகின்றனர்.

தம்புள்ள, யாழ்ப்பாணம் பெரிய சந்தைகளும், சிறிய சந்தைகளும் மூடப்பட்டுள்ளதால், மரக்கறிகளைச் சந்தைப்படுத்த முடியாமல் உள்ளது. மரக்கறிகள் தோட்டங்களில் தேங்கியுள்ளமையால், பெரும்நஷ்டத்தை விவசாயிகள் எதிர்கொண்டுள்ளனர்.

இதனைக் கருத்தில் கொண்டு மரக்கறிகளை அரசாங்கமும், விவசாய அமைப்பும் சந்தைப்படுத்தும் வாய்ப்பைப் பெற்றுத்தரவேண்டும் என்று விவசாயிகள் கோரிக்கை விடுத்துள்ளனர். (க-70)



## மருத்துவமனைக்கு வருவதைத் தவிர்க்கவும்

வவுனியா மருத்துவமனை  
பணிப்பாளர் மக்களுக்கு  
அறிவுறுத்து

வவுனியா, மார்ச் 23

நெருக்கடியான சூழல் நிலவுவதால் பொதுமக்கள் அவசிய தேவையின்றி மருத்துவமனைக்கு வருவதைத் தவிர்த்துக்கொள்ளுமாறு வவுனியா மாவட்ட மருத்துவமனைப் பணிப்பாளர் க.நந்தகுமார் தெரிவித்தார்.

“நாள்பட்ட நோயாளர்கள், கர்ப்பிணித் தாய்மார், குழந்தைகள் ஆகியோர் அவசியத்தேவையைத் தவிர மருத்துவமனைக்கு வருவதை முற்றாகத் தவிர்க்கவும்.

குறிப்பாக மாதாந்த மருத்துவப் பரிசோதனைகளை மேற்கொள்ளும் நோயாளர்கள் மருத்துவமனைக்கு வருவதற்கு முன்பாக அந்தந்த பிரதேச மருத்துவர்களுக்கோ அல்லது மாவட்ட மருத்துவமனைக்கோ தொலைபேசி அழைப்பு ஏற்படுத்தி தகவல்களைப் பெற்றுக்கொள்ளவும்.

ஏனெனில், மாதாந்த மருத்துவப் பரிசோதனைகளை வழமையாக நடத்துவதுபோல நடத்த முடியாமல் உள்ளது. அத்துடன் அவர்கள் ஏற்கனவே நோயாளர்களாக இருப்பதால் மருத்துவமனைக்கு வரும்போது அவர்களைப் பாதுகாப்பது கடினமாக இருக்கும். எனவே அவர்களின் உறவினர்களிடம் சிகிச்சை தொடர்பான பதிவுகளை வழங்கினால் மருந்துகளை வழங்குவதற்கு நாம் தயாராக இருக்கின்றோம். மாதாந்த சிகிச்சை பெறும் நோயாளர்கள் மருந்துகளை மாத்திரம் பெற்றுக் கொள்ள மருத்துவமனைக்கு வருகை தந்தால் உள்ளே வாராமல் வெளியில் நின்று மருந்துகளைப் பெற்றுக் கொள்ள முடியும். அத்துடன் வைரஸ் தாக்கத்தைக் கருத்திற் கொண்டு மருத்துவமனை வளாகத்தைத் தொற்றுநீக்கும் செயற்பாடுகள் தொடர்ந்து முன்னெடுக்கப்படுகின்றன என்றும் அவர் மேலும் தெரிவித்தார். (த-110)

## களுவாஞ்சிக்குடியில் மக்கள் முண்டியடிப்பு

மட்டக்களப்பு, மார்ச் 23

கடந்த 3 தினங்களாக நடைமுறையில் இருந்த ஊரடங்குச் சட்டம் இன்று தளர்த்தப்பட்டதை அடுத்து, அத்தியாவசியப் பொருள்களைக் கொள்வனவு செய்வதற்கு மக்கள் கடைகளில் முண்டியடித்தனர்.

காலை 6 மணிக்கு அமுலில் இருந்த பொலிஸ் ஊரடங்குச் சட்டம் தளர்த்தப்பட்டதை அடுத்து, மக்கள் முண்டியடித்துக் கொண்டு பொருள்களைக் கொள்வனவு செய்வதிலும், வங்கி நடவடிக்கைகளில் ஈடுபட்டதையும் அவதானிக்க முடிந்தது. களுவாஞ்சிக்குடி பிரதான நகரில் அமைந்துள்ள பொதுச்

சந்தைக்குள் மக்கள் குவிந்தனர். முகக் கவசம் அணியாத எவரும் பொதுச் சந்தைக்குள் உள்நுழைய அனுமதிக்கப்படவில்லை. அதேவேளை ஜி.கே. அறக்கட்டளை அமைப்பால், முகக்கவசம் அணியாமல் வந்த மக்களுக்கு முகக்கவசம், கையுறைகள், மற்றும்,



கொரோனா வைரஸ் பரவாமலிருக்கும் வழிமுறைகள் அடங்கிய துண்டுப் பிரசுரம் என்பன இலவசமாக வழங்கப்பட்டன. பொதுச் சந்தை உள்ளிட்ட பல

பகுதிகளில் அதிகளவு சனநடமாட்டம் இருப்பதால் 12 மணியுடன் கடைகளை மூடுமாறு மண்முனை தென் எருவில் பற்று பிரதேச சபையினரால் ஒலிபெருக்கி மூலம் அறிவித்தல் விடுக்கப்பட்டது. (க-46)



## கொரோனா நோயாளி அடையாளம்: உடுவில் கொரோனா விழிப்புணர்வு

உடுவில், மார்ச் 23

யாழ்ப்பாணத்தில் கொரோனா தொற்று நபர் அடையாளங்காணப்பட்டதைத் தொடர்ந்து உடுவில் சுகாதார மருத்துவ அதிகாரிகள் பிரிவில் கொரோனா விழிப்புணர்வு நடவடிக்கைகள் முன்னெடுக்கப்பட்டுள்ளன.

யாழ்ப்பாணத்தில் கொரோனா வைரஸ் தொற்றில் முதலாவது நபர் உடுவில் சுகாதார வைத்திய அதிகாரி பிரிவின் தாவடி கிழக்குப் பகுதியில் இனம்காணப்

பட்டுள்ளார்.

இதனையடுத்து குறித்த பகுதியில் விழிப்புணர்வு நடவடிக்கை நேற்று மாலை 3 மணி தொடக்கம் தொடர்ச்சியாக முன்னெடுக்கப்பட்டது.

உடுவில் சுகாதார மருத்துவ அதிகாரி திருமதி ரி. திரிபுரசுந்தரி தலைமையில் மேற்பார்வை சுகாதார பரிசோதகர் யா.நக்கீரன் உட்பட பல சுகாதாரப் பரிசோதகர்கள் இணைந்து இவ் விழிப்புணர்வு நடவடிக்கைகளை முன்னெடுத்திருந்தனர். (ஐ-39)



## நாடு முழுவதும் ஊடரங்கு அமுல் கடற்றொழிலை நம்பியுள்ள மீனவக் குடும்பங்கள் பாதிப்பு

நிவாரணம் வழங்கவும் கோரிக்கை

யாழ்ப்பாணம், மார்ச் 23

நாடு முழுவதும் அமுல்படுத்தப்பட்டிருக்கும் ஊரடங்கு உத்தரவு நீடிக்கப்படுமாயின் அன்றாடம் கடற்றொழிலுக்குச் சென்று தமது உணவுத் தேவைகளை பூர்த்தி செய்யும் மீனவர்களுக்கு அரசு நிவாரணம் வழங்க வேண்டும்.

இவ்வாறு வடமராட்சி வடக்கு கடற்றொழிலாளர் சங்கங்களின் சமாசத் தலைவர் வர்ண குலசிங்கம் தெரிவித்தார்.

ஊடகவியலாளர்களை நேற்றுச் சந்தித்து கருத்து தெரிவிக்கும் போதே அவர் இவ்வாறு தெரிவித்தார். அவர் மேலும் தெரிவித்ததாவது:

“தற்போது நாட்டில்

ஏற்படுத்தப்பட்டுள்ள ஊரடங்கு உத்தரவு நீடிக்கப்படுமானால் மீனவர்கள் பெரிதும் பாதிக்கப்படுவார்கள். அத்துடன் எமது கிளைச் சங்கங்கள் என்னுடன் தொடர்பு கொண்டு தமது வாழ்வாதாரத்துக்கு உதவுமாறு கோரிக்கை முன்வைத்தனர். எனவே அரசு இது தொடர்பில் கவனம் எடுக்க வேண்டும்”- என்றார். (ஐ-160)

## உணவுப்பொதிகள் கையளிப்பு

வவுனியா, மார்ச் 23

நாட்டில் ஊரடங்குச் சட்டம் நடைமுறையில் உள்ள நிலையில் வவுனியா பிரதேசத்தில் அன்றாடத் தொழில் புரியும் 34 குடும்பங்களுக்கு உலர் உணவுப் பொதிகள் வழங்கப்பட்டன.

ஜீவஊற்று அன்பின் கரம் அமைப்பால் இந்த உதவிகள் நேற்று வழங்கப்பட்டன.

வவுனியா சண்முகபுரம், நேரிய குளம், ஒட்ராக்குளம், செட்டிகுளம், முகத்தான்குளம் மற்றும் முதலிய யார்குளம் ஆகிய இடங்களைச் சேர்ந்த குடும்பங்களுக்கே இந்த உதவிகள் வழங்கப்பட்டன. (ஐ-222)



## மடு, நானாட்டானில் இன்று திடீர் கண்காணிப்பு

மன்னார், மார்ச் 23

நானாட்டான் மற்றும் மடுப் பொதுச் சுகாதார மருத்துவ அதிகாரி பிரிவுகளில் திடீர் கண்காணிப்பு நடவடிக்கை நடத்தப்படவுள்ளதாக நானாட்டான் பொதுச் சுகாதார மருத்துவ அதிகாரி ரூபன் லெம்பேட் தெரிவித்தார்.

யாழ்ப்பாணத்துக்கு வந்திருந்த சுவில் நாட்டைச் சேர்ந்த போதகர் ஆராதனைக் கூட்டம் நடத்தியிருந்தார். அவருக்கும் அவருடன் நெருங்கிப் பழகிய ஒருவருக்கும் கொரோனா தொற்று உறுதிப்படுத்தப்பட்டுள்ளது. அவருடைய ஆராதனைக் கூட்டத்தில் நானாட்டான் மற்றும் மடுப் பகுதிகளில் வசிக்கும் மக்களில் யாராவது தனியாகவோ அல்லது குடும்பமாகவோ கலந்துகொண்டிருந்தால் உடனடியாகப் பொதுச் சுகாதார மருத்துவ அதிகாரியின் கவனத்துக்குக் கொண்டு வருமாறு மக்களிடம் கோரிக்கை முன்வைத்துள்ளார். அந்த ஆராதனைக் கூட்டத்தில் கலந்து கொண்டவர்கள் என்னும் சந்தேகத்தில் நானாட்டான் பிரதேச செயலர் பிரிவிலுள்ள 5 குடும்பங்கள் அடையாளம் காணப்பட்டு அவர்களின் வீடுகளில் தனிமைப்படுத்தப்பட்டுள்ளனர்.

அவ்வாறே மடு பிரதேசச் செயலர் பிரிவுக்குட்பட்ட தேக்கம் கிராமத்தில் 6 குடும்பங்கள் அடையாளம் காணப்பட்டு அவர்களின் வீடுகளிலேயே அவர்கள் தனிமைப்படுத்தி வைக்கப்பட்டுள்ளனர்.

இந்தநிலையில் மடு மற்றும் நானாட்டான் பொது சுகாதார மருத்துவ அதிகாரி பிரிவுகளில் உள்ளவர்களில் யாராவது யாழ்ப்பாணம் சென்று குறித்த ஆராதனையில் கலந்து கொண்டிருந்தால், அல்லது கலந்து கொண்டவர்கள் தொடர்பில் விவரம் தெரிந்தால் உடனடியாக நானாட்டான் பொதுச் சுகாதார மருத்துவ அதிகாரியுடன் தொடர்புகொள்ளுமாறு வேண்டுகோள் விடுத்துள்ளனர்.

குறித்த பிரதேசங்களில் இன்று திங்கட்கிழமை திடீர் கண்காணிப்பு நடவடிக்கைகள் முன்னெடுக்கப்பட்டுள்ளன. அடையாளம் காணப்பட்ட நபர்கள் இருந்தால் 0702819493 என்ற தொலைபேசி இலக்கத்துக்கு அறியத்தருமாறும் அவர் வேண்டுகோள் விடுத்தார். (த-56)

## ருவானுக்கு கால்கட்டு

ஐக்கிய தேசியக் கட்சியில் இருந்து அதிகமான விக்ரெட்சு சஜித் பக்கம் சரிந்துவிட்டன. சிலர் விரும்பிச் சென்றார்கள். சிலர் விரும்பியும் செல்ல முடியாத நிலை.

முகஸ்துதிக்காக ரணிலுடன் இருக்கவேண்டிய கட்டாயம் அவர்களுக்கு. தோல்வியடைந்து விடுவோம் என்று தெரிந்தும் சிலரால் கழற்றவிட முடியவில்லை அவரை விட்டு.

அவ்வாறானவர்களுள் ஒருவர்தான் ருவான் விஜயவர்தன. ரணிலின் உறவினர். அந்த உறவுதான் அவருக்குப் போடப்பட்டுள்ள கால்கட்டு.

சஜித் பிரிந்து சென்றால் ஐக்கிய தேசிய கட்சி படுதோல்வி அடையும் என்று அறிந்து எப்படியாவது கட்சியை ஒற்றுமைப்படுத்தவே விரும்பினார். அவரது வீட்டில் கட்சியின் அமைப்பாளர்கள் சிலருடன் சந்திப்பொன்றை ஏற்படுத்தினார் ருவான்.



“சேர்... சஜித்துடன் செல்லவில்லையா? போயிருக்கலாமே... போயிருந்தால் நாங்களும் உங்களுடன் வந்திருப்போமே.” இவ்வாறு கூறினார்கள் அந்த அமைப்பாளர்கள்.

“என்னால் கட்சியை விட்டுப் போக முடியாது. எனக்கும் கட்சிக்கும் ஒரு பிணைப்பு உண்டு. அதை என்னால் மீற முடியாது. கட்சியை ஒற்றுமைப்படுத்தவே நான் விரும்புகிறேன். இந்தப் பிரச்சினையின் ஆரம்பத்திலேயே நான் எனது தலைமையில் குழு ஒன்றை அமைத்து பிரச்சினைகளை ஆராய்ந்து தலைவரிடம் அறிக்கை ஒன்றைக் கையளித்தேன். பிரச்சினை யைத்

தீர்ப்பதற்கான யோசனைகளையும் கையளித்திருந்தேன். எதுவும் கவனத்தில் எடுக்கப்படவில்லை. அப்போதே நடவடிக்கை எடுத்திருந்தால் பிரச்சினை இவ்வளவு தூரம் சென்றிருக்காது.”

இவ்வாறு தனது கவலையை அமைப்பாளர்களிடம் தெரிவித்தாராம் ருவான்.

## பால் கொள்வனவு

யாழ்ப்பாணம், மார்ச் 23

யாழ்ப்பாண மாவட்டத்தில் நாளை காலை முதல் பால் கொள்வனவு செய்யப்படும் என்று யாழ்கோ நிறுவனம் அறிவித்துள்ளது.

பாற் பண்ணையாளர்கள் ஊரடங்கு காரணமாக பாலைச் சந்தைப்படுத்த முடியாத நிலைமை காணப்பட்டது. இதனைக் கருத்தில் கொண்டு பாற் பண்ணையாளர்க ளிடமிருந்து பாலைக் கொள்வனவு செய்ய நடவடிக்கை எடுக்கப்பட்டுள்ளது. (ஒ.5)

## கொரோனா வைரஸ்; உயர்மட்ட ஒன்றுகூடல்

மட்டக்களப்பு, மார்ச் 23

கொரோனா வைரஸ் தொற்றை தடுக்கும் நோக்கில் மட்டக்களப்பு ஓட்டமாவடி மற்றும் கோறளைப்பற்று பிரதேசத்துக்கான உயர்மட்ட ஒன்றுகூடல் கோறளைப்பற்று மத்தி பிரதேச செயலக கேட்போர் கூடத்தில் இன்று நடைபெற்றது.

இதன்போது கொரோனா வைரஸ் தொற்றைத் தடுக்கும் நோக்கில் அரசாங்கத்தால் அமுல்படுத்தப்பட்ட ஊரடங்குச் சட்டத்தை அனைத்து பிரதேச மக்களும் சரியான முறையில் கடைப்பிடிக்க வேண்டும். அதனை மீறுவோருக்கு எதிராக பொலிஸார் உரிய நடவடிக்கை எடுக்க வேண்டும் என்று தெரிவிக்கப்பட்டது.

இதேவேளை பொதுமக்களுக்கு அத்தியாவசியப் பொருள்களை அதிக விலைக்கு விற்போருக்கு எதிராக நடவடிக்கை மேற்கொள்ளப்படும் என்று தீர்மானம் எடுக்கப்பட்டது.

அத்தோடு கொரோனா வைரஸ் தொற்றை தடுக்கும் நோக்கில் பிரதேச மட்டப் பள்ளி வாசல்கள், வர்த்தக சங்கத்தினர், பிரதேச மட்ட அமைப்புக்கள் மக்களின் நன்மை கருதி மக்களுக்கு விழிப்புணர்வை மேற்கொள்ள வேண்டும் என்று அறிவுறுத்தப்பட்டது.

ஓட்டமாவடி பிரதேச செயலாளர் திருமதி. நிஹாரா மௌஜுத், உதவிப் பிரதேச செயலாளர் ஏ.சி. அப்கர், உதவித் திட்டமிடல் பணிப்பாளர் எச்.எம்.எம். றுவைத், கோறளைப்பற்று மத்தி சுகாதார வைத்திய அதிகாரி எஸ்.ரி.எம். நஜீப்கான், ஓட்டமாவடி சுகாதார வைத்திய அதிகாரி திருமதி. எஸ்.எஸ்.எம். வசீம் மற்றும் வாழைச்சேனை பொலிஸ் அதிகாரி உட்பட பலர் கலந்து கொண்டனர். (ஐ-150)

## மகோற்சவம் பிற்போடல்

யாழ்ப்பாணம், மார்ச் 23

எதிர்வரும் 27 ஆம் திகதி கொடியேற்றத்துடன் ஆரம்பமாகவிருந்த, சங்கரத்தை - பிட்டியம்பதி பத்திரகாளி அம்பாள் ஆலய வருடாந்த மகோற்சவம் கொரோனா வைரஸ் தொற்றை அடுத்து பிற்போடப்பட்டுள்ளதாக ஆலய அறங்காவலர்கள் அறிவித்துள்ளனர். (ஐ)

## பவுசர்கள் மூலம் மக்களுக்கு குடிநீர்

வடமராட்சி, மார்ச் 23

பருத்தித்துறைப் பிரதேச சபை எல்லைக்குட்பட்ட மக்களுக்கான குடிதண்ணீர், பவுசர்கள் மூலம் இன்று விநியோகிக்கப்பட்டது.

சுப்பர்மடம், இன்பருட்டி, பொலிகண்டி, அவ்வாய் ஆகிய பகுதிகளுக்கு ஒரு பவுசர் மூலமும், கெருடாவில் பகுதிக்கு மற்றொரு பவுசர் மூலமும் குடிதண்ணீர் விநியோகிக்கப்பட்டது.

கொரோனா வைரலின் ஆபத்தைடுத்து கடந்த

வெள்ளிக்கிழமை மாலை 6 மணிக்குத் திடீரென அமுல்படுத்தப்பட்ட ஊரடங்குச் சட்டத்தால், மக்களுக்கான குடிதண்ணீர் வழங்கல் தடைப்பட்டிருந்தது.

ஊரடங்குச் சட்டம் இன்றும் அமுலில் இருந்த போதிலும், மக்களுக்கான குடிதண்ணீர் தேவை கருதி, பருத்தித்துறைப் பிரதேச சபையால் இரண்டு பவுசர்கள் மூலம் குடி தண்ணீர் விநியோகிக்கப்பட்டது. (க-173)